

Ko e hā 'e 'oange ai 'e  
Kulenipā ha nge'esi  
hina kia Kesí?



# Ko e Ki'i Fo'i Hina o e Fakalongolongo

Fai 'e Ray Goldrup

Makatu'unga i ha talanoa mo'oni

“Oku ou tuku 'a e melinó kiate kimoutolu, ko 'eku melinó 'oku ou foaki kiate kimoutolú” (Sione 14:27).

Na'e siofi 'e Kesí e nge'esi hina motu'á mo fulifulihi 'i hono nimá. Na'e si'isi' mo lanumata pane-funefu, mo ha fo'i 'umosi 'i he ngutu'i hiná. Na'e foaki ange 'e Kulenipā Lāsolo kiate ia 'i he hili 'ene papitaisó.

“Ko e hā ia?” Ko e fehu'i ange ia 'a Kesí. “Oku ou 'ilo'i ko e fo'i hina—ka 'oku 'ikai ha me'a 'i loto.”

Pehē ange 'a Kulenipā, “Si'i, 'oku fonu.”

Na'e lulu'i 'e Kesí 'a e fo'i hiná. “Oku ngali nge'esi ia kiate au.”

Na'e kata 'a Kulenipā. Na'á ne fusi'i 'a e fo'i 'umosi' peá ne puke-puke 'a e ki'i fo'i hiná ofi ki he telinga 'o Kesí. Na'á ne fanafana ange leva, “Okú ke lava 'o fanongo ki ai?”

“Fanongo ki he hā?” Ko e fanafana ange ia 'a Kesí.

Na'e malimali pē 'a Kulenipā. Peá ne pehē ange, “Fakalongolongo.” Peá ne toe 'umosi leva 'a e fo'i hiná. “Oku faingata'a ke ma'u 'a e fakalongolongo 'i he māmani 'o e 'aho ní. 'Oku hangē ia ko e faito'ó, ko e tulutā kotoa pē 'oku mahu'inga hangē ko e koulá.”

Na'e fakamālō ange 'a Kesí pea

'alu leva mo e me'a'ofa 'a Kulenipaá ki 'api. Ka na'e 'ikai ke fu'u fakakaukau fēfē ki ai.

'Osi ha ngaahi uike si'i mei ai kuo si'i mālōlō e fa'ē-tangata 'a Kesí ko Vēnisí. Hili e me'afaka'eikí, na'e tokolahi e kāinga na'e fakatefua he loki talitali 'o e fale 'o Kesí ke talanoa. Ka ne hola 'a Kesí ia ki hono lokimohé 'o tāpuni'i 'a e matapáa. Na'e lava pē ke ne fanongo atu ki he 'alamuhu e le'o 'o 'ene ongomātu'á mo e kāingá he lotofalé.

Na'e fakatokanga'i 'e Kesí 'a e fo'i hina lanumata motu'á 'i hono funga tesí peá ne to'o mai. Na'á ne fulifulihi ia 'i hono nimá. Na'e pehē 'e

Kulenipā na'e hangē 'a e fakalongolongo ko ha faito'ó. Na'e fie ma'u 'e Kesí ha nonga mo ha fiemālie 'i he hili e mālōlō 'a e Fa'ē-tangata ko Vēnisí.

Na'e fusi'i 'e Keisi 'a e 'umosi' mei he fo'i hiná peá ne fakatū'ulu'i ia 'i hono 'ulú, ko e 'ai pē ke hangē 'okú ne hua'i ki tu'a ha ki'i fakalongolongo. Na'á ne 'ilo'i mo'oni 'oku 'ikai fonu e fo'i hiná he fakalongolongo. Ka na'á ne 'ilo'i na'á ne fie ma'u ha taimi lōngonoa ke ne ongo'i ofi ai ki he 'Otuá.

Na'á ne ongo'i 'oku fakatē lo'i-mata. He 'ikai ke toe 'i ai e Fa'ē-tangata ia ko Vēnisí—he 'ikai toe

'i ai ha tūkuhua ngalivale ia, he 'ikai ha toe fefa'uhi mo ia. Na'e mamahi e loto 'o Kesí 'i he'ene 'ofa ki aí.


Ka na'e ongo'i 'e Kesí 'i he'ene lōngonoá ha fa'ahinga me'a fakafiefa na'e tupu 'i hono lotó, 'o ne holoki 'a e mamahí. Na'á ne manatu'i he 'ikai mole 'aupito 'a e Fa'ē-tangata ko Vēnisí; ko 'ene hiki atu pē ki he maama hokó.

'E mo'ui 'o laui kuonga 'a e taha kotoa tu'unga 'ia Sīsū Kalaisi mo e palani 'o e fakamo'uí. Na'e 'ilo 'e Kesí 'e 'i ai ha 'aho 'e lava ai ke toe mamata ki he'ene Fa'ē-tangata ko Vēnisí.

Na'e ongo'i fiemālie 'a Kesí 'i he'ene to'oto'o 'a e fo'i hiná. Na'á ne 'ilo'i na'e hoko 'eni tu'unga 'i he Laumālie Mā'oni'oní kae 'ikai ko e fo'i hiná. Kuo toki fakamanatu ange pē 'e he fo'i hiná kiate ia ke fakalongolongo kae lava ke ne ongo'i 'a e Laumālie Mā'oni'oní. Na'á ne 'umosi leva 'a e fo'i hiná peá ne fokotu'u ki lalo.

Pea foki leva ki loto fale ki hono fāmilí. Na'e lava ke 'alu mo e nonga pea mo e fiemālie 'a e Laumālie Mā'oni'oní 'i loto 'iate iá, neongo 'ene mavahe mei hono lokí. ■

'Oku nofo e tokotaha 'okú ne fai e talanoá 'i Tutā, USA.



NGAAHITA FAKATATA A BECCA FEHLBERG